

ሰንበት ዘኣንቅዕት

ሓምሌ 26 2007 ዓ.ም. (8/2/2015)

መዝሙር፡ በሰንበት ቦኣ ኢየሱስ ምክራቦሙ ለአይሁድ... ።

“ኢየሱስ ብሰንበት ኣብ ቤት ጸሎት አይሁድ አተወ ሰንበተይ አኽብሩ እናበለ መሃሮም፡ ብሰንበት አጋንንቲ አውጽኤ ብቻሉ ንለምጻማት አንጽሔ ብሰንበት ኣብ ምድሪ ጡፍ ኢሉ ጭቃ ገበረ ብጥፍጣፉ ንዕዉር አሕወየ፡ ዘራእን ዓጻድን ብሓንሳብ ምእንቲ ክሕጎሱ ኣብ ኩላ ምድሪ ኣብ ኩላ ወገን ኣብ ዘድሊ ቦታ ዘበለን ንደመናታት ዝናብ ከውርዱ አዘዘም፡ ምድሪ ኸአ ርእያ አመስገነቶ ባሕሪ ድማ ሰገደትሉ”። ክርስቶስ ኣብዚ ምድሪ ኩሉ ምሕረት ክገብር ከምዝመጸ ዘኪርና ሎሚ ንሕና እውን ካብ ኩሉ መንፈሳውን ሥጋውን ሕማምና ክንሓዊ ኣብኡ ክንቀርብ ከምዝግብእና የዘካኸረና።

ንባባት፡ ኤፈ 4፡1-6፣ ያዕ 3፡1-9፣ ግ.ሓ. 27፡27-34፣ ዮሐ 6፡1-15።

ምስባክ፡ ያዕርግ ደመናተ እምአጽናፈ ምድር ወገብረ መብረቕ ለጊዜ ዝናም፣ ዘያወጽአም ለነፋሳት እመዛግብቲሆሙ። “ንግመ ኻብ ወሰን ምድሪ ኸም ዚለዓል ይገብር፣ ብጊዜ ዝናም መብረቕ ይገብር፣ ንንፋስ ካብ መዝገቡ የውጽኦ” መዝ 135፡7።

ናይ ሎሚ ሰንበት ክርስቶስ ሓዲስ ኤልሳዕ ኮይኑ ዝምግበናን ምስኡ ሓደ መንፈስ ኮና ከም እንነብር ዝገብረና ምጂኑ ይነግረና። ኣብ ናይ ሎሚ ወንጌል ምስቲ ኣብ ኤልሳዕ ነብይ እንነብር ዝመሳሰል ነገራት ንርኢ (2ዘነገ 4፡42-44)። ኣብ ክልቲኡ ብዛዕባ ናይ መግቢ ምብርካትን ንህዝቢ ከም ዝመገቡን ይናገር። ክልቲኡ ፍጻሜታት ወይ ትአምራታት ካብ ርሕራሔን ሕያውነትን ዝተላዕለ ምጂኑ ንርኢ።

ኣብ ፪ይ ዘነገስት ከም እንነብር ኤላስዕ ነብይ ህያብ ተቐቢሉ እቲ ህዝቢ ከም ዝጠሚ ዘሎ አስተውዒሉ። ስለዚ ካብ ርሕራሔን ሕያውነትን ተላዒሉ ካብቲ ዝተቐበሎ ክምግብዎም ነገሩ። አምላኽ ርሕራሔኡን ሕያውነቱን ርእዩ ብኣኡ አቢሉ ከምዚ እናበለ ተዛሪቡ፡ “ኪበልዑ እዮም ኬትርፉ ድማ እዮም”። ብተመሳሳሊ ኣብ ናይ ሎሚ ወንጌል ኢየሱስ ሓዲስ ኤልሳዕና ዝኾነ ካብ ርሕራሔ ተላዒሉ ልክዕ ዝኾነ ተአምራት ገሩ ማለት ልዕሊ ሓምሽተ ሽሕ ህዝቢ ብኸልተ ዓሣን እንጌራን አበርኪቱ መጊብዎም። እዚ ዘመልክቶ ኢየሱስ ኩሉ ጊዜ ንድሕነትና ኢሉ ብሰናይ ዜናን ብቅዱስ ቍርባንን ገሩ ከም ዝምግበና እዩ። ንሱ ንመንፈሳውን ሥጋውን ድለታትና ይግደሰልና።

ካብዚ ተአምራት ወንጌል ሰለስተ ቀንዲ ነገራት እንምሃሮ ኣሎ።

፩ይ ናይ ኢየሱስ ርሕራሔን ሓልዮትን ኣብ ህዝብን ኣብ ማሕበረሰብን።

ርሕራሔ ኩሉ ጊዜ ኣብ ቅድሚ ህዝቢ ዓበይቲ ነገራት ከም ዝገብር ይግበሮ። ርሕራሔ ክብሃል እንከሎ ዝስምዓካ ምስ ካልእ ሰባት እትካፈሎ ኣብ ጊዜ ስቓይን ቃንዛን ወይ ሓጎስን እዩ። እዚ መሰረት ናይ ምድንጋጽን ናይ ካልኣት ጸገማት ጽቡቕ ገርካ ምርዳእን እዩ። እዚ እንተ ዘየሎ ካልኣት ዘሕልፍዎ ዘለዉ ኩነታት ክትርዳእ ኣይክኣልን እዩ። ኣብ ነገድሕድና ምርሕራሕ እንተ

ዘየሎ ስድራታትና ሕብረተሰብና ይዳኑ። ንካልኦት ኣብ ዝተፈላለዩ ጸገም ዝርከቡ ከም ኣብ ሕሱም ወልፊ፣ ጥመት፣ ሕማም፣ ቤት ኣልቦነት፣ ስራሕ ዘይብሎም፣ ሰብ ዘይብሎም. . . ዝርከቡ ክንርድኦም ኣይንክእልን።

ርሕሩሕ ሰብ ኣብ ሕይወቱ ንጽቡቕ እምበር ኣብ ክፋኒ ነገር ኣየድህብን ከምኡ ኣብ ናይ ካልኦት ጸገማት ብግሩህ መንፈስ ይዋሳእ ሽቡ ነቲ ወራዱ ዘሎ ጸገም ኣብ ምቕያር ዓቢ ተራ ይጻወት። ኣብ ናይ ሎሚ ወንጌል ብፍሉይ ካብ መምህርና ክርስቶስ እንምሃሮ ኣብ ነገድሕድና ምድንጋጽ ርሕራሔ ክነርኢ ከም ዝግብኣና ንርኢ። ጭካኔ እንታይ ገደሰኒ ዝመልኦ ልቢ ሕጉስ ሕይወት የብሉን ኩሉ ጊዜ ኣብ ስክፍታን ዘይቅሳነትን እዩ ዝነብር። ሰብ ክድንግጽ ከፍቅር ኣብ ኣምላኽ ክምለስ ይግብኦ። ነቲ ኣምላኽ ዝገበረሉ ርእይ ዝኸኣለ ንኻልኦት ክሕግዝ ኣየጸግግን እዩ።

፪ይ ትምህርቲ፡- ኣምላኽ ንኣደ ንእሽቶይ ነገር ኣብ ዝዓበየ ነገር ይልውጥ እዩ።

ኢየሱስ በዚ እንጌራን ክልተ ዓሣን ንኣምሽቶ ህዝቢ መጊቡ ኣምላኽነቱ ገሊጹ። ቅዱስ ዮሐንስ ነዚ ተአምራት ክነግር እንከሎ ናይ ክርስቶስ እንታይነት ከረድእና ኢሉ እዩ። ንሱ በቲ ውሑድ ነገራት ዝዓበየ ተአምራት ገሩ። ብእእሽቶይ ነገር ንምሉእ ኩነታት ክንቅይር ንክእል ኢና።

ከም ሓዋርያትን ኣርድእቲ ኤልሳዕ ነበይ ኣብ ክንዲ ምክርኻርን ምጥርጣርን ክንገብሮ ዘሎና ነቲ ብነብያቱ ገሩ ዝብለና ትእዛዛት ኣምላኽ ኣብ ግብሪ ምውዓል። ናይ እዚ ኹሉ መሰረት ከኣ ንኣምላኽና ዘይክኣሎ ነገር ከምዘየለ ኣሚና ብምሉእ ልብና ክንሰምዖ። ብእንገብሮም ንኣሽቱ ሰናይ ነገራት ክነታት ዓለምናን ሕይወት ብዙሓት ሰባት ክንቅይር ይክኣል እዩ።

፫ይ ብዘይ መጠን ኣድላዩ ትምህርቲ ሕያውነት ናይ እቲ ቆልዓ እዩ።

ንሱ ጅግና ኣብዚ ተአምራት እዩ ምክንያቱ ነቲ ዘለዎ ብገርህነትን ካብ ሕያውነት ተላዒሉ ኣወፍዩ በዚ ኸኣ ምክንያት ተአምራት ነቲ ህዝቢ ኮይኑ። ኣብ ርእስና ክንምለስ ናይ ህዝቢ ጸገማት ክንርኢ ከሎና ከመይ ዝበለ መልሲ ንህብ ብፍላይ ዝውሃብ ነገራት ብቐሊል ኣይብዘይርከቡሉ እዩን? እዚ ቆልዓ በተን ዝነበርኦ ውሑዳት ዓቢ/ፍልልይ ለውጢ ከም ዝርኣ ገሩ። በዚ ምክንያት ኩነታት ህዝቡ ካብ ጥሙያት ዝነበሩ ኣብ ጽጉባት ለዊጥዎ። ከምቲ ቅዱስ ጳውሎስ ኣብ ንሎሚ ዝተነበት መልእኽቱ ዝብለና እዚ ቆልዓ ናይ ህዝቡ ጸገማት ከምዝፍታሕ ገሩ። ከም ኣካላት ሰውነት ክርስቶስ ኣብ መንጎና ዝርከብ ዝርኣን ዘይርኣን ጸገማት ክንፈትሕ ብኹሉ ክንሓብር ይግብኣና። ኣብ ሓንቲ እምነት፣ ሓንቲ ጥምቀት ሓደ መንፈስ ክንለብስ ይግብኣና። “ብሓቂ ትሑታት፣ ከምኡውን ለዋሃት ኩኑ፣ ንኣድሕድኩም ብፍቕሪ እናተጻወርኩም ከኣ ዕጉሳት ኩኑ” እናበለ ከም ኣመንቲ ክህልወና ዝግባእ ርክብ ይነግር።

ካብታ ንእሽቶይ ዘላትና ጽብቕቲ ነገር ምስ ካልኦት ክንካፈል ከም ዝግባእ ካብዚ ቆልዓ ንምሃር። ንሱ ምስተሓተ ኣይ ኣበየን ሂቡ ንዝበለጸ ጸጋ ኣፍደገ ከፊቱ። ሰብ ንናይ ካልኦት ጸቡቕ ነገር ክገብር ምስ ወፈረ ሽቡ እዩ ራህዋ ዕግበትን ለውጥን ዝመጽእ። ንኣይ ዝብል ድኹም መንፈስ ካባና ክነውጽእ ንካልኦት ቀዳምነት ኣብ ምሃብ ክንወፍር ኣሎና። እሞ ሊሚ ስድራታትና፣ ህዝብና፣ ዓድና ካብ ዘለዎ ጸበባን ሽግርን ክርህዎ እንታይ ኣሎ ኣነ ክህቦ ዝክእል ኢልና ንርእስና ክንሓትት ኣሎና። ካልኦት ክገብርዎ ጥራሕ ምጽባይ ለውጢ ኣየምጽእን እዩ ነፍሲ ወከፍና ኣብ ኩነታትና መንፈሳውን ሥጋውን ለውጢ ክመጽእ ናታትና ተሳትፎ የድሊ።

ለውጢ ተሓድሶ ከምጽእ እንተ ኹይኑ ነፍስወከፍ ክነበርክቶ ዝግብኣና ነገራት ኣሎ። ንርእስና ኣናኢስና ዓቕሚ የብለይን ካልኦት ከግብርዎ ይግባእ ምባል ንነገራት ከምዘይፍትሑ ይገብሮም። እሞ ሊሚ ወራዱና ዘሎ መንፈሳውን ሥጋውን ጸገማት ክፍትሑ እጃምና ክነበርክት ይግብኣና።

አብ መጨረሻ ነታ ዘላትና ንእሽቶይ ነገር ከነወፊ አሎና።

ምኽንያቱ እዛ ንሕና እነወፍያ ንእሽቶይ ነገር ምንጪ ትኣምራት አብ ሕብረተሰብ ክትከውን ትኽእል እያ። እዚ ንእሽቶይ ነገር ንገለ ውልቀ ሰባት ምንጪ ተሓድሶ አብ ሕይወቶም ክትከውን ትኽእል እያ። ርሕራሔን ሕያውነት ክበዝሕ ኣንከሎ ፍሪኡ አብ ሕብረተሰብ ተኣምራት ይርኣ እዚ ኸኣ አብ እምነትን አብ ሓንቲ ጥምቀትን አብ ሓደ መንፈስ ተጠሚሮም ከም ዝነብሩ ይገብሮም። ብዘይ ርሕራሔን ልግስነትን አብ መንገድ ትኣምራት ክፍጸም ኣይክእልን እዩ። ርሕሩሕ ምዃን ከም ክርስቶስ ምዃን እዩ። ለጋስ ምዃን ከኣ አብ ተኣምራት ምግባርን አብ ኣገልግሎት ምትሕብባር ማለት እዩ።

ሎሚ ክርስቶስ አብ መንገድ ተኣምራት ክገብር ንህዝቡ ክምግብ አብ መንገድ እንጌራን ክልተ ዓሣን ዘወፍዩ ክርኢ ይደሊ አሎ። አብ መንገድ ስድራታት ዘሎ ጸገማት ክፈትሕ ከምኡ አብ ሕብረተሰብ ዘሎ ዓለም ለኻዊ ስቓያት ክልውጠልና ናታትና ኣበርክቶን ተሳትፎን ይሓተና አሎ። ምናልባት እቲ ዝድለ ዘሎ ሰብ ንስኻ/ንስኺ ይኸውን ኣምላኽ ዝልክኽ ዝተሓባበሮ ይደሊ አሎ። አብ መንገድ ተኣምራት ክገብር ናተይ ተሳትፎ ይደሊ አሎ። ነቲ ዘሎና እንተ ዘይሓባእና ንሕና ውን ድሕሪ እዚ ናይ ወንጌል ቆልዓ አብ ስድራታትናን ሕብረተሰብናን ጀጋኑ አብ ተኣምራት ክግበር ምዃና እዩ።

አብ ኩሉ እንገብሮ ኢየሱስ ምሳና አሎ፡

አብ ወንጌል ዮሐንስ ኢየሱስ ባዕሉ ነቲ ህዝቢ ይዕድል አብ ካልኦት ወንጌላውያን ግን ንሓዋርያቱ ክዕድሉ ይህቦም እዚ ብብናቱ ፍሉይ መልእኽቲ ኣልኦ። ኣብዚ ናይ ሎሚ ኢየሱስ ንገዛእ ርእሱ ከምዝህበና ከመልክት ኢሉ እዩ። ኢየሱስ ብምልኡ ንርእሱ ምስ ሃበና ሓንቲ ዝገድለና የለን። አብ ሕይወትና ምሳና ኢየሱስ እንተሎ ዝገድለና ነገር የለን። አብ መኣዲ ቅዱስ ቍርባን ብምሉእ ንቕበሎ። “ሥጋይ ዝበልዕ ደመይ ዝሰቲ ኣነ ኣብኡ እነብር ንሱ ኣባይ ይነብር” ይብለና። እዚ ነቲ አብ ክርስቶስ ክህልወና ዘለዎ እምነት ይገልጸልና። ምሉእ እምነት እንተ ዘይገብርና ጽውጽዎይ እዩ ዝመስል ብዝምነት ክንመርሒ ከሎና ርድኢትና ሽቡ ምስጢሩን ትርጉሙን ክንርዳእ ንኽእል።

አብ መኣዲ ቅዱስ ቍርባን ኢየሱስ ብመለኮቱ ብትስብእቱ ብምልኡ አሎ። እዚ ማንም መልክዕ ኅብስትን ወይንን ለቢሱ ዘሎ ሥጋን ደምን ወዲ ኣምላኽ እዩ እዚ እዩ እምነትና። ካብዚ መኣዲ ዝሳተፍ አብ ሕይወት አሎ። ናይ ሎሚ ወንጌል እምብኣር አብ መኣዲ ክርስቶስ ክንሳተፍ ከም ዝግብኣና ብግሉጽ ዝዛረብ እዩ። እቶም ህዝቢ ካብቲ ዝተቐረቦም ምግቢ ምስ በልዑ ጸገቡ ይብል እዚ ግን ዝያዳ መንፈሳዊ ጽጋብ እዩ ዘስምዕ አብ ወንጌል ዮሐንስ። ነቲ ክርስቶስ ዝሃቦም ምስ በልዑ አብ ኢየሱስ ልዕሊ እቲ ዝበልዕዎ ንሱ መን ምዃኑ ክርእዩ ክኢሎም።

አብ ነፍሲ ወከፍ ቅዳሴ አብ መኣዲ ቅዱስ ቍርባን ክንሳተፍ እንከሎና ዓይኒ ሕልናና ይኸፈት ልብና ንኹሉ የስተውዕል። ሎሚ እምብኣር ሥጋን ደምን ክርስቶስ ክንቅበል እንከሎና ብምሉእ ልብና ንቀበሎ ኣባና ኸኣ ተሓድሶን ዕግበትና ክርከብ እዩ።

አባ ንጉሠ ፍስሓ